

جديد سنڌي شاعريءَ جو چمڪندڙ تارو: حسن درس  
Hassan Dars: A luminous star of modern Sindhi poetry

**Abstract:**

*The modern poet Hasan Dars was known as a versatile creator in his literary circle. He has introduced unique metaphors, similes, diction and style in his poetry. Basically he was a romantic poet but at the same time his expression of creative writing was progressive. Main topics of his poetry were liberalism, culture traditions and geography of Sindh, native people and their issues, different national and international Personalities. Besides this, women are the main theme of his poetry. He shows different aspects of women.*

*His poetry was published in different magazines. After his death the collection of his whole poetry published in book form, the title was "Hassan Dars-Jo-Risalo". This research shows that his poetry contains simplicity, purity and freshness. Hassan Dars was updated in his contemporary world. He was the poet of truth, he didn't believe in word juggling.*

جديد سنڌي شاعريءَ جي آپ جو چمڪندڙ تارو حسن درس، جنهن کي شيخ اياز 'نوجوان دليين جو پلوڙ شاعر' سڏيو هو، شيخ اياز جو چوڻ هو ته:

(1) "Hassan is a leading poet of future generation of Sindh"

حسن درس سنڌ جي نوجوان نسل جي اڳواڻي ڪندڙ شاعر آهي. حسن درس، نه فقط جديد ٿميءَ جو نمائنده شاعر، بلڪ سنو نثر نويس به هو. هن عبرت مڱڙين ۾ ڪيترائي مضمون ۽ فيچر لکيا. ٽي وي لاءِ دستاويزي فلمون ٺاهي، پنهنجي آواز ۾ رڪارڊ ڪيون. هن ڪيترائي ريڊيو پروگرام ڪيا. روزاني 'سوال' اخبار جو ايڊيٽر، 'خلق' اخبار جو جوائنٽ ايڊيٽر، سنڌ ٽي وي چينل جو پروگرام مئنيجر ۽ انڊس فائونڊيشن جو سربراھ رهيو. حسن درس هڪ ئي وقت گهڻ رخي شخصيت جو مالڪ هو.

نئين ٿميءَ جي نوجوان شاعر جي حيثيت ۾ سندس سڃاڻپ سنڌ ۾ بهترين شاعر طور ڪئي ويندي آهي. هن شاعريءَ جي شروعات سورهن سالن جي عمر کان ڪئي. سڀ کان پهرين سندس شاعري 'آرسي' مڱڙين ۾ 1986ع ۾ ڇپي. سندس

ڪجهه نظم 1992ع ڌاري نوجوان شاعرن جي چونڊ شعري مجموعي ’ڏيئا ڏيئا لات اسان‘ ۾ شايع ٿيا. هن پنهنجي زندگيءَ ۾ ڪڏهن به پنهنجو شاعريءَ جو ڪتاب نه ڇپرايو. مختلف اخبارن ۽ رسالن ۾ سندس شاعري ڇپجڻدي رهي، مشاعرن ۾ کيس داد ملندو هو. سندس جنم 05 سيپٽمبر 1966ع مئائخ هوڻي ۾ ٿيو. سندس وفات هڪ روڊ حادثي ۾ 16 جون 2011ع تي ٿي. وفات کان پوءِ سندس همعصر دوست مسعود لوهار سندس شعري مجموعو ’حسن درس جو رسالو‘ جي نالي سان سهيڙي ڇپرايو. انسٽيٽيوٽ آف سنڌالاجي ۾ سندس نالي تي هڪ ڪارنر به 2015ع ۾ قائم ٿيو. حسن درس منفرد شاعر هو. سندس شاعريءَ جا اٺيڪ رنگ ۽ پهلو آهن. هتي انهن جو مختصر جائزو پيش ڪجي ٿو. مقالي لاءِ اڪثر حوالا ’حسن درس جي رسالي‘ مان ورتل آهن.

### حسن درس جي شاعريءَ ۾ رومانويت ۽ جماليات:

حسن درس رومانوي مزاج رکندڙ حسن پرست ۽ جمالياتي حس رکندڙ شاعر هو. پيار قرب ۽ پنهنجائپ سندس شخصيت جا خاص گُڻ هئا. انهيءَ ڪري حسن درس جي شاعريءَ ۾ رومانويت ۽ جماليات جو عنصر سڀ کان وڌيڪ نمايان آهي. هو ڪائنات جي هر شيءِ ۾ حسناڪين جو جلوو پسي ٿو. پوءِ اهو حسن ۽ جمال، پيار ۽ چڪ فطرت ڏانهن هجي يا پنهنجي آئيڊيل محبوب ڏانهن، وطن ۽ ڌرتي ڏانهن لاءِ يا فطري جذبن جو اظهار هجي، پر سندس اظهار رومانوڪ آهي. سليم جمالي لکي ٿو:

”حسن جي هر هڪ ست منجهه حسن ۽ عشق جي خوشبو سمايل آهي، حسن جي شاعري مونکي هڪ آواره سنگ تراش جيان لڳي ٿي. حسن وٽ عشق ۽ جماليات جو وسيع ڪئنواس آهي. حسن غضب جو حسن پرست شاعر هو. هن پنهنجي شاعريءَ ۾ فطري جذبن جو سرعام اظهار ڪيو. چميءَ کان وٺي جنسي ميلاپ تائين ممنوع موضوعن تي پڻ هن بي پرواهه ٿي لکيو.“<sup>(2)</sup>

حسن درس فطرت جي من موهيندڙ رنگا رنگي جهول ۾ پناهه وٺي ٿو. هو فطرتي نظارن جي سونهن جو پوڄاري آهي. سندس شاعريءَ ۾ خوبصورت فطرتي نظارا باقاعده رقص ڪندي محسوس ٿين ٿا. کيس فطرت ۾ بي پناهه وجدان ۽ سڪون ملي ٿو.

اڏاڻيون ڏور پتي آڙيون سمو ڪنهن سار وانگر هو  
لڙيو پتي لاڙ تان سورج، مهاڻي ڪنهن ٻار وانگر هو

(ص: 61)

يا سندس هي ستون ڏسو:

باغ ۾ هن گل سان ڪئي گفتگو  
مک ماڪيءَ جي مگر مصروف هئي،  
پونئر پنهنجي منهن پي پٽڪيو  
ڏيڏرين پئي پاڻ ۾ سس پَس ڪئي،  
لڳ جي موسم وڻن کي ويڙهيو  
بادلن جا ديو ڪاوڙجي ويا  
ماڪوڙيون ٿي ميڙ آيون نم ڏي  
مينهن پوءِ گهاٽا پهاڙن تي پيا.

.....

مشڪ جي خوشبو هرڻ جي ڏن ۾  
ڏاند گاڏيءَ تي چڙهي پئي زندگي.  
(ص: 275)

حسن درس جو فطرت نگاريءَ جي بيان ۽ منظر ڪشيءَ جو انداز بنهه نرالو آهي. فطرت جي عنصرن کي جهڙيءَ ريت هن اڇوتي تخيل ۽ تصور ذريعي پيش ڪيو آهي. اهڙو ڏانءُ جديد شاعرن ۾ اسان کي ڪنهن ٻئي وٽ ورتي ملندو. سليم جمالي لکي ٿو:

”حسن هڪ عظيم فطري شاعر هو سندس شاعريءَ جي چو طرف فطرت جو خوبصورت نماءُ پکڙيل آهي..... حسن جي اک جي ڪئميرا فطرت جي اهڙي فوتو گرافي ڪئي آهي جو مهاڻگيون لينسز واريون ڪئميرائون به نه ڪري سگهيون.“<sup>(3)</sup>

حسن درس جي شاعريءَ ۾ عورت جا ڪيئي روپ آهن. هڪ عورت اها آهي، جيڪا سندس آئيڊيل آهي. جنهن کي بي پناهه چاهي ٿو ان کانسواءِ پاڻ کي اڏورو پائڻي ٿو، ڪيس هر جاءِ ڳوليندو رهي ٿو. جيڪا پري هوندي به ڪيس پنهنجي روح ۾ لهندي محسوس ٿئي ٿي.

تو بنان خالي پڻو مان،  
پاڻ کي ڳوليان ڪٿي مان،  
تو ۾ منهنجو ساهه آهي،  
تون ڪٿي آهين....؟

(ص: 141)

يا

مان پهاڙن تي پري،  
تون وٽن کي ويجھڙي  
پوءِ به تون ناهين پري!  
مون اڳيان آهين تڙي  
روح منهنجي ۾ رهين ٿي.  
(ص: 205)

انهيءَ محبوب سان ملڻ لاءِ هر وقت سندس من ماندو ٿو رهي، هر گھڙي  
انهيءَ کي ڏسڻ ۽ گڏ گھارڻ جي تمنا ڪري ٿو.

ڄمارون گذاري، ملان يار توسان  
سڀئي وقت واري، ملان يار توسان.  
(ص: 95)

پپن تي اڀو ٿي ڏسان يار توکي،  
مٿي ٿي مٿيرو ڏسان يار توکي.  
(ص: 94)

انهيءَ حُسن جي موه ۾ محبوب جي جسمر جي سونهن کي به شاعريءَ ۾  
سمايو اٿس.

تنهنجا لب سنڌوءَ جا ڪپ،  
ڄمڻ ڏي تون پنهنجا ڪپ،  
هائِ حسن به هيچي ڪهڙو  
تنهنجي جواني، منهنجا جهپ.  
(ص: 75)

پنهنجي محبوب سان 'لڪ لڪوٽي' راند کيڏڻ جي خواهش به ڪيڏي نه  
عجيب اٿس. پيار جي لڪ لڪوٽي جديد ۽ معصوم تصور آهي.

تولاءِ وٽ تان ٿو ٿو پٽيان ٿو  
جهوليءَ ۾ تون هيٺ جهپين ٿي  
آئون توکي هٿ ڏيان ٿو  
تپ ڏيئي تون اڏ ٿين ٿي  
پنپرن جو ڳهه اڇا به  
گڏ ڏيبي تي بيٺا آهن.  
اڇ ته گڏجي چيڪلي پايون

چيڪلي پايون پير گسايون.

.....

هاڻي لڪ لڪوڻي ڪهڙي  
پيار هٿان جو پڪڙيا آهيون.

(ص: 342 ۽ 343)

حسن زندگيءَ سان پيار ڪندڙ شخص آهي. هو زندگيءَ جون سڀئي  
خوبصورتيون ۽ رنگينيون جيئن چاهي ٿو پر محبوب کانسواءِ کيس سموريون  
اڻپوريون ۽ ڦڪيون ٿيون پاسجن. تڏهن ته چوي ٿو:

زندگي پلي اهڙي  
ٺڪ جي رلي جهڙي  
مان وڇاڀان تون نه وبهين،  
چو نه پوءِ ويڙهي ڇڏيان.

هُن بابت رام اوڏ لکي ٿو:

”حسن جي شاعريءَ جو وڏي ۾ وڏو موضوع عورت آهي. هو عورت جي  
مظلوميت تي گهٽ رومانوي پاسي تي وڌيڪ لکي ٿو. عورت هن شاعر  
جي جذبن ۽ تصورن ۾ هر نئين روپ ۾ نسري نروار ٿئي ٿي. حسن جي  
شاعريءَ ۾ عورت جو گهڻو طرفو عڪس ڇٽيل آهي. سونهن پريو اهو  
اظهار رومانوي آهي ته، جنسي به آهي.“<sup>(4)</sup>

حسن درس پنهنجي نظم ’جڏهن تون وهنجندي آهين‘ ۾ عورتاڻي جسم جي  
جماليات جي عڪاسي به ڪئي آهي. عورت جي انگن جي منظر ڪشيءَ کي هُن  
فطرت جي نظارن سان پيٽيو آهي. جنس جي بيان ۾ سندس انداز شيخ اياز جيترو ئي  
آٿڙندڙ آهي.

سموريون سختيون تن جون،  
نرم هٿ سان لسائين ٿي.  
لڳي ٿو تون پهاڙن کي  
گلابن سان گسائين ٿي.

.....

ڍڪين ٿي تون جڏهن ڪپڙا،  
اڇانڪ رات ٿيندي آ.

اهو ئي سج سيني مان  
 جڏهن التو اڀارين ٿي  
 لڳو اوڀر جي چاتيءَ کي،  
 تون اولهه مان اٿارين ٿي  
 جڏهن تون وهنجندي آهين  
 ته موسم جا منا ميوا  
 سمورا ڏوڀندا آهن.

(ص 361 ۽ 362)

رومانويت جو بنيادي فڪر روايتن کان بغاوت ۽ فطرت پسندي تي مبني هوندو آهي، جنهن ۾ فرد سماجي قانونن ۽ قدرن جي پوئيواري جي بجاءِ انفرادي بغاوت ۾ پناهه وٺندو آهي. جان پال سارتر جي بقول ته:

”اهو عمل جيڪو روايتن جي خلاف آهي اهو رومانوي آهي.“<sup>(5)</sup>

جيئن ته رومانويت فطرت ۽ تخيل سان انسان جو رشتو جوڙي ٿي، پر معروضي حقيقت وري به اندر ۾ هڪ ڀيڙا کي جنم ڏئي ٿي، جنهنڪري بغاوت جو عنصر پيدا ٿيڻ فطري عمل آهي.

حسن درس به بنيادي طور هڪ رومانوي شاعر هو. سندس مزاج ۾ بي ترتيبِي، رولاڪي موجود هئي. ڪنهن هڪ جڳهه تي ٽائنيڪو ٿي ويهڻ کيس بلڪل به نه ايندو هو. جڙ سندس من اندر ڪا به چيني ۽ اداسي چانيل هجي، جنهن کي شانت ڪرڻ ۽ پاڻ ۾ چائڻ لاءِ مختلف جاين تي دوستن سان پٽڪندو وٺندو هو. حسن جي زندگيءَ ۾ بي ترتيبِي هئي. ڪاوش اخبار کي انٽرويو ڏيندي چيو هئائين:

”ارم سڄو ڏينهن گهر ۾ شين کي پنهنجي جڳهه تي ٺاهڻ ۾ پوري هوندي آهي، مان ۽ روحل گڏجي ڦٽائيندا آهيون، جوشيون جيڪڏهن گهر ۾ ايتري ترتيب ۾ هونديون آهن، ته مونکي اتي زندگي جو احساس نه ٿيندو آهي.“<sup>(6)</sup>

انهيءَ انٽرويو ۾ اڳتي چوي ٿو:

”پنجون ڪلاس پاس ڪري ماءُ جي پيار واري چانو چڙهي اوطاق وسايو، پوءِ هيون رولاڪيون، دوست ۽ مان، ته زندگي ۾ ترتيب ۾ آئي ئي ڪونه ڪڏهن.“<sup>(7)</sup>

انهيءَ ڪري اسان ڏسون ٿا ته، حسن درس جي شاعريءَ ۾ رولاڪين،

اڪيلائين ۽ درد جو ڏيمو ڏيمو الميو سندس رسالي ۾ پڪڙيو پيو آهي.  
هجومن ۽ هشامن، هيڪلائي کي جڏهن جنميو  
ڏنومون روح پنهنجي کي، انڌاري غار وانگي هو.  
(ص: 61)

غزل جو هڪ ٻيو بند اٿس:  
عمر جي آڱرين مان ڏس، قلن وانگي چٽون ٿا پيا،  
سجڙ سگریت سستي جيئن، سڄو ماڻهو سڙي ٿو پيو.  
وري ٻئي هنڌ چوي ٿو:  
مون ساڻ منهنجو موسمون، گڏجيون پيون گهمن  
رب جو قسم ته روح جون رولاڪ محبتون  
(ص: 197)

يا

اٿين بس ملياسين، جو وڇڙي وياسين  
وڇڙي وڃي پوءِ وٽن ۾ ڦٽا سين  
(ص: 200)

مزاحمتي فڪر:

حسن درس جي شاعريءَ ۾ سنڌ جي وڏيري جي ڪردار جي جيڪا تصوير  
ڪشي ٿيل آهي، سا نه فقط ذهن کي جنجهوڙيندڙ آهي، پر حقيقت جي تلخ پٽي جي به  
خوب عڪاسي ڪندڙ آهي. سندس ٻه مشهور نظم 'مون کي التيون ٿيون اچن' ۽  
'کانڊيرو' ٻئي جاندار نظم آهن.  
مثال طور:

حڪومتي داڀي جي لانگ هيٺيان لپٽيل،  
جنرلن جي جوتن کي چنڊيل ۽ چمٽيل  
ننڍي وڏي ملهه ۾ وڏي واڪ وڪيل،  
پوڙهي وٽيشيا وانگيان کاڌل پيٽل،  
ڌارين اڳيان ڌوڙ ۾ پائين لپٽيون،  
پنهنجن مٿان پر رهين سدائين سيٽيل،  
سنڌي وڏيرا توتي سوچيندي،  
مون کي التيون ٿيون اچن!  
(ص: 270)

’کانڊيرو‘ نظم مان چونڊ ستون ڏسو حسن درس وڏيرا شاهي جي ڪهڙي  
 نه چٽي تصوير ڪشي ڪندي، غريب هاري تي وڏيري جي ظلم ۽ ستم جي داستان  
 کي درد انگيز انداز ۾ بيان ڪيو آهي.

کانڊيري نالي هو هاري،  
 ڪالهه مري ويو سيءَ تپ ۾،  
 کانڊيري جو ڏانڊن جوڙو،  
 پَر سيارِي ۾ چورن ڪاهيو،  
 جنهن تي ڪٽي ڪيڏو باهيو،  
 ها پر رات به ڪاري آهي،  
 جنهن کان توبه زاري آهي،  
 چورن جا ٿي پيرا ڊاهي.

(ص: 119)

حسن درس جي سڃاڻپ سندس ٻه مشهور نظم بڻيا. پهريون ’خانم گگوش‘ ۽  
 ٻيو ’ساري سنڌ پرينءَ جو پاڇو‘، جن کيس سموري سنڌ ۾ پريور شهرت ۽ مڃتا ڏياري.  
 خانم گگوش ايراني ڳائڻي ۽ اداڪاره هئي، جيڪا مخصوص ميڪ اپ،  
 ڳائڻ جي انداز، ڪپڙن پائڻ جي انداز سبب تمام گهڻي مشهور ٿي. سندس فن تي  
 1979ع واري ايراني انقلاب دوران مذهبي اڳواڻ ۽ سياستدان آيت الله خمينيءَ پاران  
 پابندي مڙهي وئي، بلڪ سڀني عورت ڳائڻين ۽ فنڪارائن تي بندش وڌي وئي. حسن  
 درس اهڙين پابندين خلاف هي نظم لکيو، جيڪو پنهنجي فن ۽ خيال ۾ من موهيندڙ ۽  
 انوکو مثال آهي.

تاريخ جي سگريت کي،  
 تيليءَ چميو ته،  
 وقت دڪي پيو،  
 ۽ هڪ ڊگهي ڪش ۾،  
 درد جو سرمئي دونهون،  
 هوا ۾ اڏرندو ويو،  
 خميني تون هڪ قلبي وانگر،  
 پنهنجي قبر جي ايش تري ۾،  
 بي معنيٰ ٿي چڻي پوندين،  
 گگوش جي اکين ۾،



هڪ ڪر بلا چرڪ ڪائي جاڳي اٿي،  
 ۽ خوابن جا حُسين،  
 پنهنجي قتل جي بي واجبيءَ تي،  
 هر يزيد  
 هر خمينيءَ جو ابدي موت اورانگهي،  
 من جي نئين موسمن جا  
 نوان عنوان بنجي ويا!

(ص: 291)

فني توڙي فڪري حوالي سان جتي هي نظم نهايت اچوتو آهي، اتي ئي اسان  
 کي هن ۾ پرپور تجریدیت به ملي ٿي ۽ تاريخ جي سنگين باب جو اهڃاڻ به پسجي ٿو.  
 شيخ اياز حسن درس جي هن نظم بابت راءِ ڏيندي چيو هو ته:

”جي حسن درس جو اهو نظم سبب حسن پڙهي ها ته، هو پنهنجي ڪتاب  
 ’ايران انقلاب‘ ۾ ترميم آڻي ها... تاريخ ۾ ايتري دوريني، سو به هڪ  
 پاڪستاني مسلمان لاءِ، جنهن جي اکين تي عمومن سائي عينڪ آهي،  
 شاعريءَ ۾ ورلي ملي ٿي.“<sup>(8)</sup>

#### وطن پرستيءَ جو اظهار:

حسن جو مشهور نظم ’ساري سنڌ ڀرينءَ جو پاڇو‘ وطن پرستيءَ جي  
 فڪر تحت اُٿيل آهي. محبت انسان جي من ۾ جڏهن وسعت ماڻيندي آهي ته،  
 اها مجازي مرحلن کي اورانگهي ڪل ڏانهن پنڌ پوندي آهي. انهيءَ عشق جي ٻي  
 منزل پنهنجي وطن ۽ ڌرتي جي حب آهي. حسن درس لاءِ به پنهنجي وطن جي  
 مٽي، وڻ ٽڻ، ٻوٽا، پکي پڪڻ، وستيون واهڻ، ڍنڍون ڍورا، سڀ املهه ۽ پاڪ پوتر  
 آهن. جن جي هو پوڄا ڪري ٿو. ايتري قدر جو کيس سموري سنڌ ۽ ڌرتي  
 پنهنجي ڀرينءَ جو پاڇو محسوس ٿئي ٿي. هن سنڌ جي ثقافت، ريتن رسمن،  
 رهڻي ڪهڻي ۽ جاگرافي کي نئين سر جديد انداز ۾ پنهنجي شاعريءَ ۾ ڳائي  
 امر ڪري ڇڏيو آهي.

“From a desert inhabited by Thari folks to fisherman that live along  
 the Indus delta, Dars’s works provided his readers insight to the  
 diversity of Sindhi culture.”<sup>(9)</sup>

ساري سنڌ پيرينءَ جو پاڇو  
جيڪو جر تي جاڳي ٿو

.....

هوڏانهن لاڙ لکتي جو ليڪو  
سارين منجهه سهائي آهي،

.....

سڀ سجاول جون بازارون،  
تنهنجي خوشبوءَ ۾ کلنديون،

.....

مڪلي روز پوي ٿي مرڪي،  
ڪنهنجي ڪاڻ ڪتاب جلايئون؟

دور مهاڻو پنهنجي پٽ کي  
اوچي ڪم تي گاريون ڏئي ٿو  
پاڻيءَ ۾ ڪو شڪو ٿئي ٿو  
آڙي نيٺ اڏامي پئي ٿي،

.....

لڪي شاه صدر تي سانجهي،  
ڏيئي مان هڪ ڏيک ڏسان ٿو

.....

سڪر سون سريڪو آهي،  
روهڙي روح لتاڙي ايندين،  
جي دريا تي پلجي ايندين،  
پنهنجي خود کي پاڻ تڪيندين،  
تنهنجي ذات تي توسان ملندي،  
تو مان روئي سامهون کلندي،  
سچل عشق پيدا نه ٿيوي،  
سارين سنڌ پيرين جو پاڇو  
جيڪو جر تي جاڳي ٿو.

(ص: 193 کان 195)

.....  
 خود ڪشيءَ جي خيال وانگي  
 سنڌ کي مون سٽو دفعا آ سوچيو  
 هر دفعو مون مات کاڌي تو هٿان،  
 هر دفعي هن عاشقيءَ  
 مون کي بچائي آ وڌو.  
 (ص 116 ۽ 117)

.....  
 مست قلندر اوجون موجون،  
 ڌڪ ڌڪ ڌوڪ ڌمال وهي تو  
 سيوهڻ سائين سج جيان آ،  
 جڳ مڳ جاڳ جلال وهي تو  
 شاهه پٽائيءَ جي پاڻي تان،  
 جهومر جوت جمال وهي تو.

.....  
 ڪيڏا قرب ڪچمريون ڪندو  
 پورن لاءِ ٿي پال وهي تو  
 تنهن سنڌو کي سڀ ساراهيون.  
 (ص 238)

.....  
 سندس رسالي جي مهاڳ ۾ مسعود لوهار لکي ٿو:

”حسن درس جو هڪ ڳڻ سندس ’ڏٺي بنجڻ‘ يعني ’اوتر شپ‘ هوندو هو  
 هو دوستن، شين ۽ سنڌ جي وستي، واهڻ، ڳوٺن ۽ شهرن جو چڻ ته مالڪ  
 ۽ وارث هوندو هو. اهو مزاج سندس شاعريءَ ۾ به ملندو.“<sup>(10)</sup>

وطن پرستيءَ جي فڪر تي مبني ڪيتريون ئي انمول تخليقون سندس  
 رسالي ۾ تڙيل پڪڙيل آهن، جيئن ’سنڌ ساز مان نڪتي آ...!‘؛ ’سموري سنڌ سرنڌو‘؛ ’اڄ  
 به منهنجي عاشقي چڻ آڳ آهي‘؛ گيت ڏٺيءَ جا گڏجي ڳايون وغيره.  
**سرمائيداري نظام ۽ عورت:**

حسن درس جو نظم ’ڪيڏارڻ‘ به ڏيان طلب آهي، جنهن ۾ ’جديدت پڄاڻان‘

دور جي ان حسين ۽ نوجوان ناريءَ جي ڪٿا آهي، جيڪا سرمائيداري سوچ ۽ نتيجيت پرست رويو رکندڙ آهي، جنهن وٽ محبت جي بجاءِ دولت ۽ مفادن جي حاصلات اهم آهي، انهيءَ مقصد جي پورائي لاءِ هو پنهنجي جنس کي پرپور طريقي سان ڪيش ڪرائي ٿي.

چڪتاڻ وارا چال ڏئي،

تنهنجي پيار

جو بيد رومن جي زينت بنجي،

ڪلبن جي انڌي روشنيءَ ۾

نوٽن کي ٻاڏائي،

هائ! هاء!

مان ڇا چوان، تنهنجي پيار کي،

مان ڇا چوان، تنهنجي پيار کي.

(ص 241)

### شخصي شاعري:

حسن درس جي تخليق جو ڪجهه حصو شخصي شاعريءَ تي مبني آهي. هن ملڪي توڙي ٻين الاقوامي اهم توڙي عام شخصيتن کي ٻن حوالن سان پنهنجي شاعريءَ ۾ ڳايو آهي. هڪ اهي شخصيتون، جن جي وفات تي تاثراتي شاعري ڪئي اٿس، ٻيو اهي، جن کان هومتاثر هو ۽ سندن زندگي جي ڪن خاص اهم واقعن تي هن پنهنجا ويچار وٺيا آهن.

مثال طور سندس نظم 'جيون پنهنجو رستو موڙيو' مشائخ هوٿي جي محمد شاهه جي مرتئي تي لکيل تاثراتي شاعري آهي. اهڙيءَ ريت 'مقتل کي نئون نياپو' محترم بينظير ڀٽو جي شهادت تي لکيل تاثراتي نظم آهي، 'ذوالفقار علي ڀٽو ۽ هيٺي ڪروني لاءِ هڪ نظم!' ڏکڻ آفريڪا جي ڪرڪيٽ ٽيم جي ڪپتان جي هوائي حادثي جي شڪار ٿيڻ تي لکيل نظم آهن. 'مقتل کي نئون نياپو' مان سندس ستون توجهه طلب آهن:

قديم دنيا جديد ٿي ويئي،

اسان جي راڻي ته هٿ لوڏي،

وڏين وقارين شهيد ٿي ويئي،

اها ئي پڙ جي پڪار آهي،

ته سر ڏيڻ جي رسم ادا ٿئي،

اهو ئي سرمد جو فلسفو آهي،  
 ته فڪر پنهنجي تي ڪو فدا ٿئي،  
 هي سر کي گهورڻ ڏياڇ وانگي،  
 سپن جي خواهش شديد ٿي وئي.  
 (ص: 192)

سندس نظم: حواري بومدين، اسٽيفي گراف لاءِ ملڪ ترنم نورجهان، ننگي  
 سرمد جي حضور ۾، روحل چيزل اڪٽيون آگم، مسلسل ماڻ ۾ ماڻڪ، احمد فراز لاءِ  
 هڪ نظم...! اهي وڻندڙ تخليقون آهن، جن ۾ هوي يا ته ڪنهن شخصيت کان متاثر ٿو  
 ڏسجي يا وري ڪنهن شخصيت جي زندگي جي ڪنهن اهم واقعي ڏانهن پڙهندڙن  
 جو ڌيان ٿو ڇڪائي.

جيئن 'احمد فراز لاءِ هڪ نظم...' ۾ حسن درس وقت جي حاڪمن پاران  
 احمد فراز کان گهر خالي ڪرائڻ لاءِ سندس سامان کي رستي تي ڦٽو ڪرائڻ جي  
 واقعي کي قلم بند ڪيو آهي.

احمد فراز تنهنجو سامان ٿو اچلجي،  
 ميزون گلاس شيشا،  
 نظمن جون عورتن ۽،  
 نشري ڪتاب اچليا،  
 توکي مليا هيا جي،  
 اعزاز ڪئين،  
 سي سڀ خطاب اچليا!

(ص: 161)

.....

اهڙيءَ ريت 'حواري بومدين' نظم ۾ هو بين الاقوامي شخصيتن، بومدين،  
 ڊيگال، سارتر، ياسر عرفات، درويش ۽ قذافيءَ جا حوالا ڏيندي، تاريخ ساز شخصيتن  
 جو ذڪر ڪندي چوي ٿو ته، سموري انساني تاريخ جون اڪيون پينل ۽ چاتيون چنل  
 آهن، ڇا انهيءَ جو ڪو حل آهي؟

باغ	جا	درخت	سمورا،
تاري		تاري	بومدين،
ڪير	آهي	ڪالهه	جمڙو
ڪير	آهي	ڊيگال	جمڙو

اڄ ت پٽرس جي گهٽين ۾  
سارتر پي ڪو ن آ،  
ڪير جو ساڪي ٿئي،  
۽ زهر ۾ ماڪي ٿئي،

.....

هن فذافيءَ جون اڪيون آهن پٺل،  
سڄي تاريخ جي ڇاتي ڇنل،  
ڇا انهيءَ جو توڙ آهي؟  
او حواري بومدين  
او حواري بومدين....!

( ص 287 )

### فني جماليات:

حسن درس جي شاعريءَ ۾ جدت آهي. سندس اسلوب ٿي نرالو آهي. هن جو پنهنجو الڳ ٿلڳ ڊڪشن آهي، اهو ئي سنڌي ادب ۾ سندس سڃاڻپ بڻيو آهي. هن مختلف ادبي روايتن کي نئين سر تخليق ڪيو آهي. شاعريءَ جا عنوان هجن، فني جماليات هجي يا تخيلات تي ۽ فڪري اڏام هن جو انداز ۽ ڇاپ بنهه هن جي ذاتي ايجاد آهي.

“Hassan Dars is an innovative poet responsible for a new diction in Sindhi poetry by fusing traditional and modern styles.”<sup>(11)</sup>

سندس اسلوب ۽ ڊڪشن بابت رام اوڏلڪي ٿو:

”حسن درس جي شاعريءَ ۾ استعمال ٿيل ڊڪشن سادو، سولو ۽ خوبصورت آهي... سندس شاعراڻي فن ۾ نوان استعارا ۽ خوبصورت تشبيهون استعمال ٿيل آهن. جيڪي سنڌي ٻوليءَ جو اصل جوهر آهن. ٻولي ۽ هيئت ۾ غير روايتي روپ سندس شاعريءَ کي منفرد بڻائن ٿا.“<sup>(12)</sup>

هو تخيل جي اڏام تي لفظن جي مھاڪاريگريءَ سان جڙاوت ڪندي، خيال کي اهڙي ريت پڙهندڙن آڏو پيش ڪري ٿو جو لفظ چتر بڻجي پون ٿا.  
ويڙهي لفافي ۾ وري،

اڄ پان جو پن مو ڪلئي،  
دل تي چتر ناهي چڱي.  
(ص 305)

.....

مون چيو ته تون ناهين،  
تو جهڙي نظم ناهيان،  
اوچتو تصور ۾،  
تو چيو قلم کي رک،  
مان اچي ويئي آهيان.  
(ص 21)

.....

درد هڪ ڏينهن وري پيڙ ڏئي ڪرندو مون تي،  
تنهنجي محبوب مٽيءَ منجهه مثل هوندس مان!  
شهر تنهنجي جي، سڀ گمنامي سوڌي ايندس،  
تنهنجو چڻ ڪين ڏنل، ڪين سئل هوندس مان.  
(ص: 376)

حسن جي شاعريءَ جا عنوان، نه فقط دلچسپ ۽ ڌيان ڇڪائيندڙ آهن، پر  
پڙهندڙ کي ڏانوَ وجهڻ جو ڪم به ڪن ٿا. مثال طور: ’تنهنجا لب سنڌو جا ڪپ‘،  
’اڪ جي ماڪي نٿو لاهي سگهان‘، ’هنيلا هرڻ پاڻيءَ مان پٽن ٿا سج جا ڪرڻا‘، ’وڻ  
هيٺان ويٺو آهيان‘، ’دور گگن آدام پڪين جو‘، ’ادب سان چوڪريون گهرجان!‘ وغيره.  
حسن درس جي شاعراڻي خصوصيت اها به آهي ته، هن ڪيترين ئي مشهور  
۽ مقبول ادبي روايتن کي وري نئين سر، نئين انداز ۾ قلم بند ڪيو آهي. جيئن سندس  
نظم ”عاشق ناهي نڪمو غالب!“

هن نظم کي ڏسو:

عاشق ناهي نڪمو غالب!  
عشق نڪمو ناهي ڪندو  
نمڪ حرام نڪما ڪيئي،  
سرڪاري هت نوڪر  
جوتي جي هر نوڪ اڳيان،  
هو نوڪر ٿيندا نوڪر آهن،

عشق نه آيو تن جي واڙي،  
 واڙي ڇا نه اوڙي پاڙي،  
 هڪڙا مهيني دار نڪما،  
 هڪڙا ڏوڪڙ ڪنن ڏهاڙي،  
 سي سڀ غالب عاشق ناهن،  
 ها پر سڀ نڪما ناهن!

(ص: 311)

اهڙيءَ ريت حسن درس مختلف شاعرن جون ستون تضمين طور وٺي، انهن کي پنهنجي انداز، اسلوب، ڊڪشن ۽ ٻوليءَ جي جماليات جي نرالي انداز سان تخليق ڪيو آهي. مثال طور ’نار جي نيسر ۾ چانديءَ جو چولو‘، ’گيت ڏٺيءَ جا گڏجي ڳايون‘، ’هي ڌرتي آڌڪاڻن جي‘ وغيره.

سندس سڀ کان نرالو نظم ’جوگي بين بجاوي‘ آهي. هندي، اردو ۽ سرائڪي ٻوليءَ جي لفظن جي گڏيل آميزش سان تخليق ڪيل هن نظم جو جمالياتي حسن ئي پنهنجو آهي. مختلف تصورن، تاريخي شخصيتن، ڪردارن، واقعن ۽ منظرن جي تاجي پيٽي ۾ اٿيل، هن نظم جي شروعات ۽ وچ جيترو خوبصورت ۽ مضبوط آهي، پڄاڻي اوتري ئي چرڪائيندڙ آهي. حسن درس جي تخليقي قوت کي بي خوديءَ منجهان واه واه ڪرڻ کانسواءِ رهي نٿو سگهجي.

انگھ پندن، نيند پڙول پڙ  
 جيون دور اڙاوس  
 .....  
 دور سلگتي لکڙي صندل،  
 خوشبو چين پڙاوس،  
 کنڀن پاس ڪهڙي اک ناري،  
 پايان پاني پالے  
 تو آوس نا آوس پڙيتم  
 جوگي بين بجاوس  
 جوگي بين بجاوس  
 دل کي ڪٺيا باگ رهي به  
 اس کو ڪون سلاوس



درس فقير تو جاگ رها ٿو  
 دنيا آوے آوے جاوے!  
 تو آوے نا آوے تلي  
 جوگ بين بجاوے

(ص: 333 ۽ 334)

حسن درس وٽ نيون تشبيھون، نوان استعارا، لفظن جي نئين جڙاوت، چونڊ ۽ ترتيب بهترين آهي. هو شاعريءَ ۾، سُري، لئي، ترنم ۽ رڌم پيدا ڪرڻ خوب ڄاڻي ٿو. وٽس تجنيس حرفيءَ جو به لاجواب استعمال ملي ٿو. ان کانسواءِ هو ٻوليءَ جو به ويٺو ڄاڻو آهي. نيٺ نچ پچ سنڌي لفظن جو استعمال ڄڻ ته لفظ سندس ٻڌا پانها هجن. ان حوالي سان سندس شاعريءَ مان چند مثال:

‘چليل بادام جهڙي چوڪريءَ کي چا جوان،’

(ص 375)

پاڪر پاڪر منجهه ورائي،  
 منهنجي جوان جسم تي جانان،  
 جانيي ڦولن جيان چڙهي ٿي،  
 تنهنجي جواني جو سورج،  
 پيهرِيءَ جي تاڪ جهڙو آ،  
 مون کي تون ته پوءِ به وڻين ٿي.  
 (ص 379)

اي اياز شاعري ڪنهن اصيل  
 نانگ جي ڦوڪ وانگيان لڳي  
 يا ته انب تي لٿل  
 ڪنهن دڪي ڪوئل جي  
 ڪوڪ وانگيان لڳي.  
 (ص 382)

سندس شاعريءَ ۾ تجنيس حرفي، رڌم ۽ موسيقيت جو مثال به ڏسو:

ساري عمر ائين ڪتي آهي،  
 ڄڻ ته ڪا ئي پري چڙهي آ،  
 هيءُ به گذري ويندو سال،  
 مون کان نه پچ منهنجو حال!

چانڊوڪيءَ ۾ چڪ وجهي پيون  
 هيٺڙو به ڪنهن هرڻ جيان آ  
 چرڪي آخر ڏيندو چال،  
 مون کان پڇ نه منهنجو حال!  
 (ص 47)

نتيجهو: مجموعي طور حسن درس جديد شاعرن ۾ نهايت نمايان اهميت ۽ حيثيت رکي ٿو. سندس شاعريءَ ۾ فني نواڻ ملي ٿي. سنڌي ادب ۾، هو ڪنهن کان متاثر ٿيڻ بجاءِ هُن پنهنجي الڳ سجاڻپ پيدا ڪئي. جڏهن ته فڪري حوالي سان سندس شاعريءَ ۾ مختلف زاويا ملن ٿا، پر رومانويت ۽ جماليات جو رنگ سندس تخليقن تي سڀ کان وڌيڪ حاوي نظر اچي ٿو. سندس شاعري سنڌ ڌرتيءَ، ان جي ثقافت، سنڌي قوم ۽ ان جي مزاج، سنڌ جي ماحول ۽ فطرتي عنصرن سان سلهاڙيل آهي.

#### حوالا:

1. Musadiq Sanwal, "yaar zinda, sohbat Baaqi", 'In paper Magazine' Daily 'Dawn' (26 June 2011).
2. سليم جمالي، مهاڳ: 'ساري سنڌ پيرين جو پاڇو'، پارڪر پبليڪيشن آڏيگام 2017ع، ص 22\_23.
3. ساڳيو ص 24.
4. رام اوڏ، 'حسن درس جي شاعري: هڪ اڀياس'، ڪتاب 'ساري سنڌ پيرين جو پاڇو'، پارڪر پبليڪيشن آڏيگام 2017ع، ص 42\_43.
5. نسيم، شايد، 'سارترڪ مضمائين'، ڪاروان ادب، ملتان صدر، پهلا ايڊيشن، 1991ع، ص 63.
6. انٽرويو (حسن درس) روزاني ڪاوش، پهرين اپريل 1998ع، ص 8.
7. ساڳيو.
8. شيخ اياز، مهاڳ: ڏيئاڏيئا لات اسان، سنڌيڪا اڪيڊمي، 1998ع، ص 115.
9. www.tribune.com.pk
10. لوهار، مسعود، مهاڳ: حسن درس جو رسالو، انڊس فائونڊيشن، حيدرآباد، 2011ع، ص 18.
11. www.tribune.com.pk
12. رام اوڏ، 'حسن درس جي شاعري: هڪ اڀياس'، 'ساري سنڌ پيرين جو پاڇو'، پارڪر پبليڪيشن آڏيگام 2017ع، ص 45.